

Vøksturin fer at vaksa

Nú føroyska olju-felagið Atlantic Petroleum fer inn í eitt nýtt tíðarskeið, heldur Wilhelm Petersen, stjóri, at tað fer at merkja, at ferðin á vøkstrinum fer at økjast

OLJUFELØG

Gunnar Skívadal
puffin@post.olivant.fo

- Vit hava so væl og virðiliga rokkið øllum teimum málum, sum vit settu okkum fyri fimm árum síðani, og meir enn tað. Soleiðis sigur ein vælhýrdur Wilhelm Petersen, oljustjóri, í telefonini úr London. Har er hann á nevndarfundi saman við nevndini í litla føroyska olju-felagnum. Men orðið lítið er kanska skeivt at brúka. Tí um fá ár fer Atlantic Petroleum frá at vera eitt lítið oljufelag í altjóða høpi til at vera eitt miðalstórt felag, sum hevur virksemini innan øll økini, leiting, menning og framleiðsla av olju.

- Tað áhugaverda er, at alt hevur higartil gingið, sum vit høvdu ætlað, ella kanska entá nógvar betur. Allar okkara ætlanir, tá vit stovnaðu felagið, eru gingnar út 100%, sigur Wilhelm Petersen. Og tað gevur blóð uppá tonna at halda fram sum ætlað og ikki helma í.

Størri vøkstur

Wilhelm Petersen vísir á, at tað virksema nú verður víðkað til eisini at umfata framleiðslu, so mennist grundarlagið undir felagnum eisini til ein størri og skjótari vøkstur.

- Fortreytirnar hjá okkum at vaksa nú, í mun til fyri fimm árum síðani, tá vit lögdu okkara ætlanir, eru so nógvar betur, tí tað hevur gingið okkum so væl. Vit hava víst, at vit kunnu víðka kapitalgrundarlagið undir felagnum, og útvegað felagnum aktiv. Felagið er væl kapitaliserað og vit hava onga skuld. Samstundis fáa vit okkara eigna peningastreym og tað leggur aftur lunnar undir góða figging av størri innkeypum, so, jú, eg haldi, vit hava allar orsøkir til at vera bjartskygd, sigur Wilhelm Petersen.

Fair value 700 kr

Atlantic Petroleum hevur ikki nakra meting um, hvat úrsliðið hjá felagnum í ár



Wilhelm Petersen, stjóri - Vit hava so væl og virðiliga rokkið øllum teimum málum, sum vit settu okkum fyri fimm árum síðani, og meir enn tað.

verður. Einasta sum liggur fast er, at framleiðslan av olju byrjar í ár, og felagið á fyrsta sinni fær inntøkur. Men hvussu nógvar, og hvat úrsliðið av rakstrinum verður, er ov tíðliga at siga enn.

- Tað veldst um, nær framleiðslan byrjar. Í veruleikanum er næsta ár kanska enn meira spennandi, tí tá fer Ettrick fundurin at kasta pengar av sær, sigur Wilhelm Petersen.

Spurningurin er so, hvat ein skal vænta sær av Atlantic Petroleum partabrævinum, sum í dag er skrásett bæði á ICEX marknaðinum í Reykjavík og Københavns Fondsbørs í Keypmannahavn. Har liggur kursurin í skrivandi løtu á 613 krónum, sum er ein vøkstur uppá umleið sjei prosent farnu vikuna. Hetta hendir eftir eina oyðimarkargongd síðani mitt í oktober mánað í fjør, tá partabrævið kundi handlast fyri smáar 100 krónur meira.

- Tá nógvar hendir í felagnum, speglast tað í kursunum, tað syrgir marknaðurin fyri, sigur Wilhelm Petersen. Hann vil ikki geva nakað boð uppá, hvar

kursurin liggur um eitt ár. Men í eini greining, sum Gudme Raashou sendi út fyri tveimum vikum síðani var eitt krónutal uppá 700 krónur sett á partabrævið sum sonevnt "fair value". Wilhelm Petersen vil ikki gera viðmerkingar til hesa greining, men sigur bara, at teir ætla at gera sitt til at virðini í felagnum skulu økjast.

Marknaðarvirði uppá 640 mió

Partapeningurin í Atlantic Petroleum er góðar 200 milliónir krónur. Men marknaðarvirði við dagsins kurs er nærri 700 milliónum. Hetta virði fer at økjast enn meira, um kursurin fer upp har sum Gudme Raashou væntar hann fer at liggja.

Tað eru 8 ár síðani Atlantic Petroleum varð stovnað. Fyri 5 árum síðani vórðu langtíðarætlanirnar hjá felagnum lagdar, og tað eru tær sum eru hepnadar so væl sambært stjórnum.

- Tað sum hevur heilt stóran týðning, og sum hevur eydnast so væl, er, at vit nú fáa okkara eigna peningastreym. Tað er her Atlantic Petroleum víkir so

nógv frá øðrum líknandi feløgum, sigur Wilhelm Petersen.

Ræðist ikki oljuprísir

Seinastu tíðina er prísurin fyri ráolju nógvar lækkaður. Í dag kann ein tunna av ráolju keypast fyri undir 60 dollarar. Tað er ein stór minkanig síðani toppin í summar, sum var nærur 80 dollarar fyri tunnuna. Men tað er ikki nakað, sum fær tey í Atlantic Petroleum at stúra. Wilhelm Petersen minnir á, at tá Atlantic Petroleum byrjaði sín rakstur, og ætlanir og útroknningar vórðu gjørdar, var oljuprísurin millum 20 og 25 dollarar fyri tunnuna.

- Tí er í veruleikanum rúm fyri sera stórum minkingum, áðrenn oljan verður so ódýr, at vit noyðast at endurskoða nakað, sigur hann. Eitt annað er so tað, at kjakið um vakstrarhúsárin og dálking í seinastuni av álvara er kyknað upp aftur, tí tær spáddu veðurlagsbroytingarnar nú vísa seg at vera sjón fyri søgn. Men umhvørvið og dálkingin er nakað, sum øll oljufeløg í dag hava lært seg at hava í bakhøvðinum, sum stjórin í Atlantic Petroleum málber seg.

- Hetta er jú ikki nakað nýtt, og hóast kjakið nú, so ivist eg lítið í, at olja verður tann primera orkukeldan í nógvar áfturat, sigur Wilhelm Petersen, sum sostatt ongantíð hevur ivast í teirri grundleggjandi iløguni, nú so nógvar verður tosað um alternativer orkukeldur.

Næstseinasta leygardag hevði Atlantic Petroleum eykaðalfund. Føroysk lóg krevur, at felag sum er skrásett á Københavns Fondsbørs skal hava tveir lóggildar grannskoðarar. Tað hevði Atlantic Petroleum ikki, og tí skuldi ein veljast afturat verandi grannskoðara. Spekt varð valdur til nýggjan grannskoðara, saman við Inpact sum var frammanundan.

